

452 बनाम 300 वोट, 152 मतों से दर्ज की ऐतिहासिक जीत

सीपी राधाकृष्णन बने देश के 15 वें नए उपराष्ट्रपति

98% मतदान, 15 वोट अवैध करार बढ़ता राजस्थान

नई दिल्ली। उपराष्ट्रपति पद के लिए मंगलवार को हुए चुनाव में राष्ट्रीय जनतांत्रिक गठबंधन (राजग) के उम्मीदवार सी.पी. राधाकृष्णन विजयी घोषित हुए। राधाकृष्णन को 452 प्रथम वरीयता वोट मिले, जबकि विपक्षी गठबंधन 'इंडिया' के उम्मीदवार बी. सुदर्शन रेड्डी को 300 वोट हासिल हुए। इस तरह राधाकृष्णन ने 152 मतों के अंतर से जीत दर्ज की। राज्यसभा के महासचिव और निर्वाचन अधिकारी पी.सी. मोदी ने शाम को मतगणना पूरी होने के बाद नतीजों की घोषणा की। कुल 781 सांसदों में से 767 (एक डाक मतपत्र समेत) ने मतदान किया था। इनमें से 752 वोट वैध और 15 अवैध घोषित किए गए। इस चुनाव में 98 प्रतिशत मतदान हुआ। इस बार उपराष्ट्रपति पद की जंग दक्षिण भारत के दो

उपराष्ट्रपति चुनाव

- कुल मतदाता : 781 सांसद
- मतदान करने वाले : 767
- वैध वोट : 752
- राधाकृष्णन (एनडीए) : 452 वोट
- सुदर्शन रेड्डी (विपक्ष) : 300 वोट
- अंतर : 152 वोट
- मतदान प्रतिशत : 98%

नेताओं के बीच रही। यह चुनाव उपराष्ट्रपति जगदीप धनखड़ के अचानक इस्तीफे के कारण हुआ। उन्होंने स्वास्थ्य कारणों का हवाला देते हुए पद छोड़ा था, जबकि उनके कार्यकाल के दो वर्ष शेष थे।



बीआरएस, बीजेडी और अकाली दल ने नहीं डाला वोट

बीआरएस और बीजेडी ने चुनाव में भाग नहीं लिया, जबकि राज्यसभा में बीआरएस के 4 और बीजेडी के 7 सांसद हैं। लोकसभा में इकलौते सांसद वाले शिरोमणि अकाली दल ने भी पंजाब में बाढ़ के चलते वोट डालने से इनकार कर दिया। दो निर्दलीयों ने भी चुनाव में मतदान नहीं किया।

पीएम मोदी ने किया

सबसे पहले मतदान

प्रधानमंत्री नरेन्द्र मोदी ने सबसे पहले मतदान किया। उनके साथ गृह मंत्री अमित शाह, रक्षा मंत्री राजनाथ सिंह, कांग्रेस नेता सोनिया गांधी, मल्लिकार्जुन खरगे और राहुल गांधी समेत 760 से अधिक सांसदों ने अपने मत डाले।



पिता की संपत्ति के लिए कोर्ट पहुंचे करिश्मा कपूर के बच्चे

बढ़ता राजस्थान

नई दिल्ली। अभिनेत्री करिश्मा कपूर के दोनों बच्चों ने अपने दिवंगत पिता संजय कपूर की संपत्ति में हिस्सेदारी के लिए मंगलवार को दिल्ली हाई कोर्ट का रुख किया। इस अर्जी पर 10 सितंबर को सुनवाई होने की संभावना है। इसमें संजय कपूर की वसीयत को चुनौती दी गई है। अर्जी में दावा किया गया है कि न तो संजय कपूर ने वसीयत के बारे में उल्लेख किया और न ही उनकी सोतेली मां प्रिया कपूर या किसी अन्य व्यक्ति ने कभी इसके अस्तित्व के बारे में उल्लेख किया। इसमें आरोप लगाया गया है कि प्रिया का आचरण यह दर्शाता है कि "कथित वसीयत बिना किसी संदेह के उनके द्वारा तैयार की गई है।

गाजा सिटी को पूरी तरह से

खाली किया जाए: इजराइल

बढ़ता राजस्थान

तेल अवीव, नौ सितंबर (एपी) इजराइली सेना ने उत्तरी गाजा में अपने नियोजित विस्तारित सैन्य अभियान से पहले मंगलवार को सुबह गाजा सिटी को पूरी तरह से खाली करने का आग्रह किया। इजराइल के रक्षा मंत्री इजराइल काटज ने भी मंगलवार को कहा कि गाजा में 30 ऊंची इमारतों को ध्वस्त कर दिया गया है। उन्होंने आरोप लगाया कि इन इमारतों का इस्तेमाल हमस सैन्य बुनियादी ढांचे के रूप में कर रहा था। यह विध्वंस हमस के बचे हुए आखिरी गढ़ पर नियंत्रण पाने के लिए इजराइल के बढ़ते आक्रमण का हिस्सा है। इजराइल ने फिलिस्तीनियों से गाजा सिटी के कुछ हिस्सों से भागकर दक्षिणी क्षेत्र में एक निर्धारित मानवीय क्षेत्र में जाने का आग्रह किया है।

AI कंटेंट के इस्तेमाल पर

कोर्ट पहुंची ऐश्वर्या राय

बढ़ता राजस्थान

नई दिल्ली। अभिनेत्री ऐश्वर्या राय बच्चन ने मंगलवार को दिल्ली हाई कोर्ट से आग्रह किया कि उनके व्यक्तित्व अधिकारों की रक्षा की जाए और ऑनलाइन मंचों को उनके नाम, तस्वीरों और एआई-जनित अश्लील सामग्री का अवैध रूप से उपयोग करने से रोका जाए। न्यायाधीश तेजस करिया ने मौखिक रूप से संकेत दिया कि वह प्रतिवादियों को चेतावनी देते हुए एक अंतरिम आदेश पारित करेंगे। राय की ओर से पेश वरिष्ठ अधिवक्ता संदीप सेठी ने कहा कि कुछ पूरी तरह से अवास्तविक अंतरंग तस्वीरें इंटरनेट पर प्रसारित की जा रही हैं।

जयपुर लिटरेचर फेस्टिवल

15 से 19 जनवरी तक

बढ़ता राजस्थान

जयपुर। जयपुर लिटरेचर फेस्टिवल (जेएलएफ) का 19वां संस्करण 15 से 19 जनवरी 2026 तक होटल क्लार्क्स आमेर में आयोजित होगा। आयोजकों के अनुसार, यह महोत्सव साहित्य, कला, विज्ञान, राजनीति और संस्कृति से जुड़े वैश्विक विचारकों, लेखकों और कलाकारों को एक मंच पर लाएगा। जेएलएफ केवल साहित्यिक महोत्सव नहीं, बल्कि संवाद और विविध दृष्टिकोणों का वैश्विक मंच है। इस बार भी जेएलएफ में म्यूजिक स्टेज, गाला डिनर और राइटर्स बॉल जैसे विशेष आयोजन आकर्षण का केंद्र होंगे। फेस्टिवल के लिए फ्रेंड्स ऑफ फेस्टिवल पैकेज की शुरुआत हो चुकी है।

राजस्थान विधानसभा में धर्मांतरण विरोधी बिल पारित

बढ़ता राजस्थान

जयपुर। राजस्थान विधानसभा में मंगलवार को भारी हंगामे के बीच 'राजस्थान विधिविरुद्ध धर्म संपरिवर्तन प्रतिषेध विधेयक 2025' ध्वनिमत से पारित हो गया। अवैध धर्मांतरण रोकने के लिए इस विधेयक में कठोर प्रावधान किए गए हैं। इनमें सामूहिक धर्मांतरण पर उम्रकैद, अवैध संस्थाओं पर बुलडोजर कार्रवाई और पुनरावृत्ति पर आजीवन कारावास तक की सजा शामिल है। गृह राज्य मंत्री जवाहर सिंह बेदम ने कहा कि यह विधेयक समाज में समरस्ता बनाए रखने और कमजोर वर्गों जैसे अनुसूचित जाति, जनजाति, महिलाओं और आर्थिक रूप से कमजोर लोगों की सुरक्षा के लिए महत्वपूर्ण है। उन्होंने कहा कि संविधान धार्मिक स्वतंत्रता देता है, लेकिन छल, प्रलोभन या बलपूर्वक धर्मांतरण इसका हिस्सा नहीं है।



बिल के प्रमुख प्रावधान

- **जबरन धर्मांतरण:** छल, प्रलोभन या बल से धर्म परिवर्तन पर 7 से 14 साल की कैद और न्यूनतम 5 लाख रुपए जुर्माना।
- **कमजोर वर्ग (नाबालिग, महिला, SC/ST, दिव्यांग) :** 10 से 20 साल की कैद और 10 लाख रुपए जुर्माना।
- **सामूहिक धर्मांतरण:** 20 साल से उम्रकैद और 25 लाख रुपए जुर्माना। प्रयुक्त संपत्ति जब्त होगी और अतिक्रमण की स्थिति में बुलडोजर कार्रवाई की जाएगी।

नेपाल हिंसा- पूर्व पीएम की पत्नी को जिंदा जलाया, मौत PM ओली का इस्तीफा, संसद भवन में घुसे प्रदर्शनकारी, सुरक्षाबलों के हथियार लूटे

बढ़ता राजस्थान

नई दिल्ली। नेपाल में हिंसक प्रदर्शनों से हालात बिगड़ गए हैं। प्रदर्शनकारियों ने संसद, पीएम, राष्ट्रपति के निजी आवास में आग लगा दी और सुरक्षा बलों से उनके हथियार छीन लिए। उन्होंने 3 पूर्व पीएम के घर पर हमला भी किया। पूर्व पीएम झालानाथ खनाल के घर में आग लगा दी। इसमें उनकी पत्नी राजलक्ष्मी चित्रकार गंभीर रूप से जल गईं। उन्हें तुरंत कीर्तिपुर बर्न अस्पताल ले जाया गया, जहां उनकी मौत हो गई। उधर, पूर्व प्रधानमंत्री शेर बहादुर देउबा को उनके घर में घुसकर पीटा, जबकि वित्त मंत्री विष्णु पौडेल को काठमांडू में उनके घर के पास दौड़ा-दौड़ाकर मारा गया। सोशल मीडिया पर वायरल एक वीडियो में एक प्रदर्शनकारी उनके सीने पर लात मारते हुए दिख रहा है। देश में जारी हिंसक हिंसक घटनाओं के बीच प्रधानमंत्री केपी शर्मा ओली ने पद से इस्तीफा दे दिया। सेना का एक हेलिकॉप्टर उन्हें सुरक्षित स्थान पर ले गया। राजधानी काठमांडू और आसपास



के इलाकों में झड़पों और आगजनी में अब तक 22 लोग मारे जा चुके हैं, जबकि 400 से ज्यादा लोग घायल हैं। नेपाल में प्रदर्शनकारियों ने पूर्व प्रधानमंत्री पुष्प कमल दहल प्रचंड का घर जला दिया है। इससे पहले उन्होंने दो और पूर्व प्रधानमंत्री शेर बहादुर देउबा और झालानाथ खनाल का घर भी जला दिया था। नेपाली सेना ने कहा कि मुश्किल समय का फायदा उठाकर कुछ

लोग आम लोगों और सरकारी चीजों को नुकसान पहुंचा रहे हैं। लूटपाट और आग लगाने जैसी हरकतें हो रही हैं। सेना ने फिर अपील की है कि ऐसी गतिविधियां बंद करें। सेना ने चेतावनी दी कि अगर ये हरकतें नहीं रुकें, तो सेना और बाकी सुरक्षा टीमों नेपाल और लोगों की हिफाजत के लिए रात 10 बजे से हालात काबू करने के लिए देश का कंट्रोल अपने हाथ में ले लेगी।

लद्दाख में हिमस्खलन, 3 जवान शहीद, कुल्लू में लैंडस्लाइड, 5 की मौत

बढ़ता राजस्थान

हिमाचल प्रदेश के कुल्लू में सोमवार रात लैंडस्लाइड से टूटे घर में एक ही परिवार के 5 लोगों की मौत हो गई, जबकि तीन लोगों को सुरक्षित निकाला गया। लद्दाख के सियाचिन में सेना के बेस कैम्प में हिमस्खलन के बाद तीन जवान शहीद हो गए। एक कैम्प को बचा लिया गया है। शहीद जवान महार रेजिमेंट के हैं। बचाव दल के सैनिक लगभग 5 घंटे तक बर्फ में फंसे रहे।

उत्तर दिल्ली के पंजाबी बस्ती इलाके में सोमवार देर रात 4 मंजिला इमारत अचानक ढह गई। घटना के समय इमारत खाली थी, लेकिन कुछ वाहन मलबे में दब गए।

गुजरात के अहमदाबाद में सोमवार रात बाइक सवार कपल पानी भरी सड़क से गुजर रहा था।



रास्ते में गड्ढे में कंटेनर का तार था, जिसकी चपेट में आने से दोनों की मौत हो गई। घटना का वीडियो भी सामने आया है। राजस्थान में इस मानसून सीजन राज्य के इतिहास की दूसरी सबसे ज्यादा बारिश 693.1mm हुई है। 108 साल पहले 1917 में 844.2mm बारिश दर्ज हुई थी। अब तक राज्य के 63% बांध फुल हो चुके हैं।

YOUR DREAM IS OUR MISSION

Financial Services

Reliant Finance

Fresh thinking, real income

Experience Finance Freedom with our Finance Company

Gold Loan

Home Loan

Personal Loan

Vehicle Loan

Property Mortgage Loan

Business Loan

Follow us

f i x

Website : www.reliantfinance.org

E-mail : reliantfinance@yahoo.com

Call to find out more 7023350734

